

Website:- www.dipronline.org

email:- projjn@rediffmail.com,

राजस्थान सरकार

सूचना एवं जनसम्पर्क कार्यालय, झुंझुनू

चिकित्सकों एवं चिकित्साकर्मियों को ड्यूटी मुख्यालय पर रहने के लिए पाबन्द करें
- मीणा

झुंझुनू, 5 अप्रैल: अपर कलेक्टर के.एल. मीणा ने चिकित्सा एवं आयुर्वेद विभाग के अधिकारियों से कहा है कि जिले के सभी चिकित्सा संस्थानों में कार्यरत चिकित्सकों एवं चिकित्सा कर्मियों को ड्यूटी मुख्यालय पर रहने के लिए पाबन्द करें और जो कार्मिक या चिकित्सक ड्यूटी मुख्यालय पर नहीं रह रहे हैं उनके विरुद्ध सेवा नियमों के तहत कार्रवाई करते हुए प्रशासन को भी अवगत कराया जाये। उन्होंने कहा कि प्रायः देखने में आया है कि अनेक चिकित्साकर्मी ड्यूटी मुख्यालय पर नहीं रहकर रोजाना आवागमन करते हैं, जो कतई उचित नहीं है। वे सोमवार को यहां कलेक्ट्रेट सभा भवन में बिजली, पानी एवं मौसमी बीमारियों की समीक्षा बैठक में बोल रहे थे।

उन्होंने कहा कि प्रायः यह भी देखने में आया है कि अनुबंध पर लगे चिकित्सक एवं जी.एन.एम. के अलावा नियमित स्टाफ भी ड्यूटी मुख्यालयों पर नहीं रह रहा है यह चिन्तनीय बात है। हमें कर्तव्यों के प्रति वफादार बनकर चिकित्सा संस्थानों में आने वाले रोगियों का अच्छी तरह से उपचार करना चाहिए और उनके साथ व्यवहारिक रूप से पेश भी आना चाहिए। उन्होंने कहा कि चिकित्सा सेवाओं में अभी भी काफी सुधार की गुंजाईश है। उन्होंने मौसमी बीमारियों पर सतत निगरानी रखने और दवाओं की उपलब्धता बनाये रखने के निर्देश भी दिये।

उन्होंने विद्युत वितरण निगम के अधिकारियों से पेयजल स्रोतों के बकाया विद्युत कनेक्शन करने और बिजली की आपूर्ति को निरन्तर बनाये रखने तथा बी.पी.एल. परिवारों को भी जल्द विद्युत कनेक्शन देने के निर्देश दिये हैं। उन्होंने पेयजल कार्यों की समीक्षा करते हुए कहा कि जिन गांवों में पेयजल आपूर्ति प्रभावित हो रही है उन गांवों में टैंकर के जरिये पेयजल की आपूर्ति की जाये और समय पर टैंकर परिवहन का भुगतान भी किया जाये। उन्होंने शहर में बनी सार्वजनिक प्याऊ की साफ-सफाई करवाकर उनमें ब्लिचिंग पाउडर डलवाने और बर्फ फैक्ट्री के नमूने लेने के निर्देश भी दिये। बैठक में बिजली, पानी, पशुपालन एवं आयुर्वेद विभागों के अधिकारियों के

अलावा बी.डी.के. अस्पताल के प्रमुख चिकित्सा अधिकारी डॉ. हनुमान सिंह शेखावत भी उपस्थित थे।

गेहूं व केरोसीन तेल का उप आवंटन

झुंझुनू, 5 अप्रैल: जिला रसद अधिकारी हरभजन सिंह ने अलग-अलग आदेश जारी करके जिले के लिए राज्य सरकार द्वारा माह अप्रैल से जून तक के लिए ए.पी.एल. योजना में प्रतिमाह के हिसाब से 3020.54 मै. टन गेहूं का उप आवंटन किया है। उन्होंने बताया कि जिले में ए.पी.एल. योजना के तहत 4 लाख 32 हजार 725 राशन कार्ड बने हुये हैं, जबकि आस्था योजना में 267 राशन कार्ड धारक है। ए.पी.एल. गेहूं प्रति राशन कार्ड 25 किलो चक्रीय आधार पर उपलब्ध कराया जायेगा।

उन्होंने बताया कि जिले को 1140 के.एल. केरोसीन का आवंटन प्राप्त हुआ है जिसे तहसीलवार आवंटित कर दिया गया है। उन्होंने बताया कि नवलगढ़ के लिए 187, उदयपुरवाटी के लिए 173, झुंझुनू के लिए 304, चिड़ावा के लिए 229, खेतड़ी के लिए 132 और बुहाना तहसील के लिए 115 के.एल. केरोसीन का उप आवंटन किया गया है।
